

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಸಮರ್ಪಣಪದ್ಧತಿಃ ಚತುರ್ಥೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಸಮರ್ಪಣಪದ್ಧತಿಃ ಚತುರ್ಥೀಃ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಭಜಾಮಃ ಪಾದುಕೇ! ಯಾಭ್ಯಾಂ ಭರತಸ್ಯಾಗ್ರಜಸ್ತದಾ |

ಪ್ರಾಯಃ ಪ್ರತಿಪ್ರಯಾಣಾಯ ಪ್ರಾಸ್ಥಾನಿಕಮಕಲ್ಪಯತ್ || ೪.೧ ||

ರಾಜ್ಯಂ ವಿಹಾಯ ರಘುವಂಶಮಹೀಪತೀನಾಂ

ಪೌರಾಂಶ್ಚ ಪಾದರಸಿಕಾನ್ ಪೃಥಿವೀಂ ಚ ರಕ್ತಾಂ |

ತ್ವಾಮೇವ ಹಂತ ಚರಣಾವನಿ! ಸಂಪ್ರಯಾಸ್ಯನ್

ಆಲಂಬತ ಪ್ರಥಮಮುತ್ತರಕೋಸಲೇಂದ್ರಃ || ೪.೨ ||

ಪ್ರಾಪ್ತೇ ಪ್ರಯಾಣಸಮಯೇ ಮಣಿಪಾದರಕ್ಷೇ!

ಪೌರಾನವೇಕ್ಷ್ಯ ಭವತೀ ಕರುಣಪ್ರಲಾಪಾನ್ |

ಮಂಜುಪ್ರಣಾದಮುಖಿರಾ ವಿನಿವರ್ತನಾರ್ಥಂ

ರಾಮಂ ಪದಗ್ರಹಣಪೂರ್ವಮಯಾಚತೇವ || ೪.೩ ||

ಮತ್ವಾ ತೃಣಾಯ ಭರತೋ ಮಣಿಪಾದರಕ್ಷೇ!

ರಾಮೇಣ ತಾಂ ವಿರಹಿತಾಂ ರಘುರಾಜಧಾನೀಂ |

ತ್ವಾಮೇವ ಸಪ್ರಣಯಮುಜ್ಜಯಿನೀಮವಂತೀಂ

ಮೇನೇ ಮಹೋದಯಮಯೀಂ ಮಧುರಾಮಯೋಧ್ಯಾಂ || ೪.೪ ||

ರಾಮಾತ್ಮನಃ ಪ್ರತಿಪದಂ ಮಣಿಪಾದರಕ್ಷೇ!

ವಿಶ್ವಂಭರಸ್ಯ ವಹನೇನ ಪರೀಕ್ಷಿತಾಂ ತ್ವಾಂ |

ವಿಶ್ವಸ್ಯ ದೇವಿ ವಹನೇ ವಿನಿವೇಶಯಿಷ್ಯನ್

ವಿಸ್ತೃಬ್ಧ ಏವ ಭರತೋ ಭವತೀಂ ಯಯಾಚೇ || ೪.೫ ||

ಭಕ್ತ್ಯಾ ಪರಂ ಭವತು ತದ್ ಭರತಸ್ಯ ಸಾಧೋಃ
 ತ್ವತ್ಪ್ರಾರ್ಥನಂ ರಘುಪತೌ ಮಣಿಪಾದರಕ್ಷೇ!
 ಕೇನಾಶಯೇನ ಸ ಮುನಿಃ ಪರಮಾರ್ಥದರ್ಶೀ
 ಭದ್ರಾಯ ದೇವಿ! ಜಗತಾಂ ಭವತೀಮವಾದೀತ್ || ೪.೬ ||

ರಾಮೇ ವನಂ ವ್ರಜತಿ ಪಂಕ್ತಿರಥೇ ಪ್ರಸುಪ್ತೇ
 ರಾಜ್ಯಾಪವಾದಚಕಿತೇ ಭರತೇ ತದಾನೀಂ |
 ಆಶ್ವಾಸಯೇತ್ ಕ ಇವ ಕೋಸಲವಾಸಿನಸ್ತಾನ್
 ಸೀತೇವ ಚೇತ್ ತ್ವಮಪಿ ಸಾಹಸವೃತ್ತಿರಾಸೀಃ || ೪.೭ ||

ಪಾದಾವನಿ! ಪ್ರಭವತೋ ಜಗತಾಂ ತ್ರಯಾಣಾಂ
 ರಾಮಾದಪಿ ತ್ವಮಧಿಕಾ ನಿಯತಂ ಪ್ರಭಾವಾತ್ |
 ನೋ ಚೇತ್ ಕಥನ್ನು ಭರತಸ್ಯ ತಮೇವ ಲಿಪ್ನೋಃ
 ಪ್ರತ್ಯಾಯನಂ ಪರಿಪಣಂ ಭವತೀ ಭವಿತ್ರೀ || ೪.೮ ||

ಮನ್ಯೇ ನಿಯುಜ್ಯ ಭವತೀಂ ಮಣಿಪಾದರಕ್ಷೇ!
 ಪಾಷ್ಣಿಗ್ರಹಸ್ಯ ಭರತಸ್ಯ ನಿವಾರಣಾರ್ಥಂ |
 ರತ್ನಾಕರಂ ಸಪದಿ ಗೋಷ್ಠದರ್ಯ ವಿಜಿಗ್ಯೇ
 ರಾಮಃ ಕ್ಷಣೇನ ರಜನೀಚರರಾಜಧಾನೀಂ || ೪.೯ ||

ಪಾದಾವನಿ! ಪ್ರಭುತರಾನಪರಾಧವರ್ಗಾನ್
 ಸೋಢುಂ ಕ್ಷಮಾ ತ್ವಮಸಿ ಮೂರ್ತಿಮತೀ ಕ್ಷಮೈವ |
 ಯತ್ ತ್ವಾಂ ವಿಹಾಯ ನಿಹತಾಃ ಪರಿಪಂಥಿನಸ್ತೇ
 ದೇವೇನ ದಾಶರಥಿನಾ ದಶಕಂಠಮುಖ್ಯಾಃ || ೪.೧೦ ||

ವಾಕ್ಯೇ ಗರೀಯಸಿ ಪಿತುರ್ವಿಹಿತೇಽಪ್ಯತ್ಯಪ್ತಾ
 ಮಾತುರ್ಮನೋರಥಮಶೇಷಮವಂಧ್ಯಯಿಷ್ಯತ್ |
 ಮನ್ಯೇ ತದಾ ರಘುಪತಿಃ ಭರತಸ್ಯ ತೇನೇ
 ಮಾತಸ್ತಯೈವ ಮಣಿಮೌಲಿನಿವೇಶಲಕ್ಷ್ಮೀಂ || ೪.೧೧ ||

ಪಾದಾಂಬುಜಾದ್ವಿಗಳಿತಾಂ ಪರಮಸ್ಯ ಪುಂಸಃ
 ತ್ವಾಮಾದರೇಣ ವಿನಿವೇಶ್ಯ ಜಟಾಕಲಾಪೇ |
 ಅಂಗೀಚಕಾರ ಭರತೋ ಮಣಿಪಾದರಕ್ಷೇ!
 ಗಂಗಾಧಿರೂಢಶಿರಸೋ ಗಿರಿಶಸ್ಯ ಕಾಂತಿಂ || ೪.೧೨ ||

ಅವಿಕಲಮಧಿಕರ್ತುಂ ರಕ್ಷಣೇ ಸಪ್ತಲೋಕ್ಯಃ
 ರಘುಪತಿಚರಣೇನ ನ್ಯಸ್ತದಿವ್ಯಾನುಭಾವಾಂ |
 ಅಭಜತ ಭರತಸ್ತಾ ಮಂಜಸಾ ಪಾದರಕ್ಷೇ!
 ಮಣಿಮಕುಟನಿವೇಶತ್ಯಾಗಧನ್ಯೇನ ಮೂರ್ಧ್ನಾ || ೪.೧೩ ||

ಇಯಮವಿಕಲಯೋಗಕ್ಷೇಮಸಿದ್ಧೈಃ ಪ್ರಜಾನಾಂ
 ಅಲಮಿತಿ ಭರತೇನ ಪ್ರಾರ್ಥಿತಾಮಾದರೇಣ |
 ರಘುಪತಿರಧಿರೋಹಣ ಅಭ್ಯಷಿಂಚತ್ ಸ್ವಯಂ ತ್ವಾಂ
 ಚರಣನಖಮಣೇನಾಂ ಚಂದ್ರಿಕಾನಿರ್ಘೋರೇಣ || ೪.೧೪ ||

ಪ್ರಣಯಿನಿ ಪದಪದ್ಮೇ ಗಾಢಮಾಶ್ಲಿಷ್ಯತಿ ತ್ವಾಂ
 ವಿಧಿಸುತಕಥಿತಂ ತದ್ವೈಭವಂ ತೇ ವಿದಂತಃ |
 ಅನುದಿನಮೃಷಯಸ್ತಾ ಮರ್ಚಯಂತ್ಯಗ್ನೈಗಾರೇ
 ರಘುಪತಿಪದರಕ್ಷೇ! ರಾಮಗಿರ್ಯಾಶ್ರಮಸ್ಥಾಃ || ೪.೧೫ ||

ನಿಯತಮಧಿರುರೋಹ ತ್ವಾಮನಾಧೇಯಶಕ್ತಿಂ
 ನಿಜಚರಣಸರೋಜೇ ಶಕ್ತಿಮಾಧಾತುಕಾಮಃ |
 ಸ ಕಥಮಿತರಥಾ ತ್ವಾಂ ನ್ಯಸ್ಯ ರಾವೋ ವಿಜಹ್ರೇ
 ದೃಷದುಪಚಿತಭೂಮೌ ದಂಡಕಾರಣ್ಯಭಾಗೇ || ೪.೧೬ ||

ರಘುಪತಿಪದಪದ್ಮಾದ್ರತ್ನಪೀಠೇ ನಿವೇಷ್ಟುಂ
 ಭರತಶಿರಸಿ ಲಗ್ನಾಂ ಪ್ರೇಕ್ಷ್ಯ ಪಾದಾವನಿ! ತ್ವಾಂ |
 ಪರಿಣತಪುರುಷಾರ್ಥಃ ಪೌರವರ್ಗಃ ಸ್ವಯಂ ತೇ
 ವಿಧಿಮಭಜತ ಸರ್ವೋ ವಂದಿವೈತಾಳಿಕಾನಾಂ || ೪.೧೭ ||

ಅನನ್ಯರಾಜನ್ಯನಿದೇಶನಿಷ್ಠಾಂ

ಚಕಾರ ಪೃಥ್ವೀಂ ಚತುರರ್ಣವಾಂತಾಂ |

ಭ್ರಾತುರ್ಯಿಯಾಸೋಃ ಭರತಸ್ತದಾ ತ್ವಾಂ

ಮೂರ್ಧ್ನಾ ವರ್ಹ ಮೂರ್ತಿಮತೀಮಿವಾಜ್ಞಾಂ || ೪.೧೮ ||

ಯದ್ ಭ್ರಾತ್ರೇ ಭರತಾಯ ರಂಗಪತಿನಾ ರಾಮತ್ವಮಾತಸ್ಥುಷಾ

ನಿತ್ಯೋಪಾಸ್ಯನಿಜಾಂಘ್ರಿನಿಷ್ಠಯತಯಾ ನಿಶ್ಚಿತ್ಯ ವಿಶ್ರಾಣಿತಂ |

ಯೋಗಕ್ಷೇಮವಹಂ ಸಮಸ್ತಜಗತಾಂ ಯದ್ಗೀಯತೇ ಯೋಗಿಭಿಃ

ಪಾದತ್ರಾಣಮಿದಂ ಮಿತಂಪಚಕಥಾಮಹ್ನಾಯ ಮೇ ನಿಹ್ನುತಾಂ || ೪.೧೯ ||

ಭರತಸ್ಯೇವ ಮಮಾಪಿ ಪ್ರಶಮಿತ ವಿಶ್ವಾಪವಾದದುರ್ಜಾತಾ |

ಶೇಷೇವ ಶಿರಸಿ ನಿತ್ಯಂ ವಿಹರತು ರಘುವೀರಪಾದುಕೇ! ಭವತೀ || ೪.೨೦ ||

|| ಇತಿ ಶ್ರೀಪಾದುಕಾಸಹಸ್ರೇ ಸಮರ್ಪಣಪದ್ಧತಿಃ ಚತುರ್ಥೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||